

## IT-TIENI SEZZJONI — AWLA KUMMERĊJALI

27 ta' Frar, 1959

Imhallfin:—

Is-S.T.O. Prof. A.J. Mamo, O.B.E., Q.C. BA., LL.D.,  
President;

Onor. Dr. J. Montanaro Gauci, C.B.E., K.M., LL.D.;

Onor. Dr. W. Harding, K.M., B.Litt., LL.D.

Joseph Camilleri nē

versus

Domenico Pantalleresco

**Falliment — Ċessazzjoni tal-Pagamenti — Azzjoni  
Pawljana — Dritt ta' Ritenzjoni — Art. 577 (2) u (3)  
tal-Kodiċi tal-Kummerċ.**

*L-azzjoni pawljana fallimentari tirrigwarda l-att jiet kompiuti mill-kummerċjant fiż-żmien taċ-ċessazzjoni tal-pagamenti, attwali jew prossima, iżda anterjorment għad-dikjarazzjoni tal-falliment, magħmula mill-kummerċjant jew mill-Qorti. Dawk "qabel" d'k iċ-ċessazzjoni jistgħu jkunu suġġetti għall-azzjoni pawljana ordinarja; dawk "wara" d-dikjarazzjoni tal-falliment huma nulli senz'altro, attezza l-indefinitività tal-beni bhala effett tad-dikjarazzjoni tal-falliment.*

*Trattandosi ta' attijet b'titolu oneruż, kull obligazzjoni, att jew pagament, jista' jiġi annullat jekk ikun hemm frodi anki mill-parti tal-interessat; u l-att jitqies li sar bi frodi mill-interessat jekk jiġi pruvat li dan kien jaf bil-falliment jew biċ-ċirkustanzi li taw lok għad-dikjarazzjoni tal-falliment.*

*Għar-rigward tax-"scientia decoctionis", hu biżżejjed, għall-finijiet tal-azzjoni pawljana fallimentari, li jiġi pruvat li l-kreditur kien jaf biċ-ċessazzjoni tal-pagamenti, mingħajr ma hemm bżonn li jiġi pruvat li hu kien jaf li l-passiv k'ien jeċċedi l-attiv; imma hu l-instanti għall-annullament tal-atti mpunjati li għandu jagħti l-prova tax-rjenza tat-terz, u mhux il-terzi li għandu jagħti l-prova tal-"inscientia" tiegħu nnifsu.*

*Din il-prova tista' tiġi ndotta minn preżunzjonijiet, basta li jkun gravi, preċiżi u konkordanti; u mhux biżżejjed illi t-terz seta' "thasseb biss" dwar l-istat ekonomiku tal-kummerċjant, imma jeħtieġ li tiġi pruvat konkludentement li hu kien jaf bl-istat ta' ċessazzjoni tal-pagamenti.*

*Il-kreditur ma jistax jinvoka d-dritt ta' ritenzjoni għar-rigward ta' xi merkanzija li kienet tal-fallit, li però tkun qegħda fl-pussess tal-kreditur; ma jistax jirreklama l-plegġ kontrattwali li jagħti lok għall-privileġġ speċjali fuq iwejjeġ mobili, mhux sugġett għar-reg' strazzjoni, jekk il-kostituzzjoni tal-penju saret wara d-data stabbilita bħala dik li fha il-fallit għandu jiġi ritenut li għadda fl-istadju ta' ċessazzjoni tal-pagamenti.*

*Meta l-azzjoni revokatorja, ossija pawljana, t'rneixxi, għandu jitqies, fir-rapporti tal-partijiet in kawża, "perinde ac si nihil gestum esset"; il-patrimonju tal-fallit jerga jli rimes sli-stat li kien qabel ma saru l-operazzjonijiet impunfati.*

**Il-Qorti:**— Rat l-att ta' ċitazzjoni quddiem il-Qorti tal-Kummerċ tal-Maestà Tagħha r-Regina, li bih l-attur ne., wara li ppremetta illi b'deċiżjoni ta' dik il-Qorti tal-14 ta' Ottubru 1954, fl-atti tal-Falliment tal-imsemmi Joseph Edward Grixti, l-istess Grixti ġie dikjarat fallit b'effett mill-ewwel ta' Diċembru 1951, u li dik id-dikjarazzjoni ġiet konfermata b'deċiżjoni oħra tal-15 ta' April 1955, pronunzjata minn din il-Qorti tal-Appell; u li l-konvenut, meta kien jaf biċ-ċirkustanzi li taw lok għall-istess falliment, għamel diversi negozji u operazzjonijiet kummerċjali mal-fallit; liema negozji u operazzjonijiet minhabba li ġew magħmula in frode għall-kredituri l-oħra tal-fallit, għandhom jiġu dikjarati nulli, u dan b'effett minn dik id-data li l-Qorti tistabilixxi bħala dik li fiha l-istess konvenut kien jaf biċ-ċirkustanzi li taw lok għall-imsemmi falliment tiegħu; u li l-konvenut għandu fil-pussess tiegħu diversi effetti u merkanzija appartenenti lill-fallit, jew lid-ditta "Christie Davies & Sons", li taħta l-istess fallit kien jeżerċita l-kummerċ tiegħu; liema oġġetti u merċi l-konvenut qiegħed jirrifjuta jikkonsenja, billi jallega fuqhom drittijiet ta' ritenzjoni, li, anki jekk talvolta setgħu jkun ezistenti, għand-

hom jiġu dikjarati nulli minhabba l-istess raġunijiet fuq indikati; u li l-konvenut huwa debitur tal-attur nomine fis-somma ta' £355. 5. 7, kwantu għall-£155.0.7 prezz ta' merċi lilu mibjugħa u konsenjata, u kwantu għal £200 in rifużjoni ta' sehem li kellu l-fallit f'van "Commer", liema van spiċċat ukoll fil-pussess tal-konvenut, li però qatt ma rrifonda l-istess somma ta' £200; talab:— 1. Illi l-Qorti tistabbilixxi d-data li fiha l-konvenut kien jaf, jew bil-falliment tal-imsemmi Joseph Grixti, ġa eżerċenti l-kummerċ taħt id-ditta fuq riferita, jew biċ-ċirkustanzi li taw lok għal dak l-istess falliment; 2. Illi jiġu dikjarati nulli, minhabba frodi, in-negozji u l-operazzjonijiet kummerċjali kollha li waqt it-trattazzjoni tal-kawża jirriżultaw magħmula bejn il-fallit u l-konvenut mill-imsemmija data l-quddiem; 3. Li l-konvenut, bħala konsegwenza tal-premessa dikjarazzjoni ta' nullità, jiġi kundannat jirrestitwixxi u jirrifondi lill-attur nomine dak kollu li huwa rċieva minn għand il-fallit, jew li nkassa għan-nom u fil-interess tal-istess fallit u ddet-jena, sija bħala konsiderazzjoni tal-imsemmijin negozji u operazzjonijiet kummerċjali, kemm għal kwalunkwe negozji u operazzjonijiet kummerċjali, kemm għal kwalunkwe raġuni oħra, b'dan li, jekk l-istess konvenut ma jkunx fi stat li jikkonsenja xi merċi minnu riċevuti għar-raġunijiet premessi, jiġi kundannat iħallas il-valur kif jiġi likwidat fil-preżenti ġudizzju; 4. Jiġi l-istess konvenut kundannat jirrestitwixxi lill-attur nomine dawk l-oġġetti, valuri u merċi, ta' proprjetà tal-fallit, ġa eżerċenti l-kummerċ taħt id-ditta fuq indikata, li jinsabu fil-pussess tiegħu, u li rrifjuta jikkonsenja billi allega fuqhom xi drittijiet ta' ritenzjoni, liema drittijiet għandhom jiġu dikjarati nulli minhabba d-deċiżjoni tal-ewwel żewġ domandi, salv illi l-istess konvenut jiġi kundannat iħallas il-valur kif jiġi likwidat fil-preżenti ġudizzju, ta' dawk l-oġġetti, valuri u merċi, li ma jkunx fi grad li jirrestitwixxi in natura; 5. Li jiġi l-istess konvenut kundannat iħallas lill-attur nomine s-somma ta' £355.5.7. minnu dovuta kif ġa fuq ġie spjegat, jiġifieri kwantu għal £155. 5. 7 prezz ta' merċi lilu mibjugħa u konsenjata mill-fallit, jew prezz ta' merċi mill-konvenut inkassat u miżmum, u kwantu għal £200 in rifużjoni tas-sehem li kellu l-fallit mill-van fuq imsemmi li spiċċa f'idejn il-konvenut bil-kondizzjoni li kellu jħallas din is-somma ta' £200, dak li fil-fatt għadu ma għamelx. Bl-ispejjeż;

*Omissis;*

Rat is-sentenza ta' dik il-Qorti tal-24 ta' Ottubru 1957, li biha:—

Stabbiliet fid-data tal-ewwel ta' Frar 1951 id-data li fha l-konvenut kien jaf biċ-ċirkustanzi li taw lok għall-falliment ta' Joseph Edward Grixti;

Annulat l-operazzjoni illi l-istess Grixti għamel mal-konvenut u l-pagamenti li huwa għamel lill-istess konvenut, ċjoè l-operazzjonijiet u pagamenti indikati fin-nota fil-fol. 51 tal-proċess taht l-ittra (a); liema parti tal-istess nota ordnat li għandha tiffirma parti ntegrali minn dik is-sentenza;

Ikkundannat lill-istess konvenut jirrestitwixxi u jirrifondi lill-attur nomine l-merkanzija u l-effetti l-oħra kollha u l-flus formanti l-oġġett tal-operazzjonijiet u pagamenti fuq riferiti, kif deskritti fi-imsemmija nota taht l-ittra (a), u fil-każ li jonqos jagħmel din ir-restituzzjoni fi żmien tliet gimgħat mill-jum tas-sentenza, ikkundannatu jhallas il-valur tal-istess oġġetti, ammontanti kompleksivament għas-somma ta' £5587.91, oltre l-profit fis-somma ta' £281.6.8, jew il-valur ta' dak jew ta' dawk l-oġġetti li jonqos li jirrestitwixxi, kif indikat dettaljatament fi-imsemmija nota taht l-ittra (a), bil-profit relativ riżultanti mill-istess nota taht in-numru (3), fol. 52; liema parti tal-istess nota ordnat li għandha tiffirma parti ntegrali minn dik is-sentenza;

Ikkundannat lill-istess konvenut jirrestitwixxi lill-attur nomine l-oġġetti, valuri u merċi deskritti fi-istess nota fuq riferita taht l-ittra (c); liema parti tal-istess nota ordnat li għandha tiffirma parti ntegrali minn dik is-sentenza, tal-valur kompleksiv ta' £1516.5.7, komprijz il-profit tal-10%, u dan prevja d-dikjarazzjoni illi huwa null kull dritt ta' ritenzjoni illi l-istess konvenut jista' jippretendi riferibbilment għall-istess merkanzija, oġġetti u valuri, minhabba x-xjenza tiegħu taċ-ċirkustanzi li nduċew id-dikjarazzjoni tal-falliment tal-imsemmi Joseph Edward Grixti; u kkundannat lill-istess konvenut biex, jekk jonqos jirrestitwixxi

l-istess merċi, valuri u oġġetti fi żmien tliet ġimgħat mill-  
jum tas-sentenza, iħallas lill-attur nomine l-valur ta' dawk  
l-oġġetti li ma jikkonsenjjax, kompriż il-profit, fis-somma  
ndikata fl-imsemmija nota taħt l-ittra (c);

Ikkundannat lill-istess konvenut iħallas lill-attur no-  
mine s-somma ta' £355. 5. 7, kwantu għal £155. 5. 7 prezz  
ta' merċi mibjugħa u konsenjata lill-istess konvenut u  
prezz ta' merċi mill-konvenut inkassat u miżmum, u kwan-  
tu għal £200 in rifużjoni tal-valur tas-sehem tal-motor-van  
fuq riferita; liema merċi u van huma dawk indikati fl-im-  
semmija nota taħt l-ittra (d), fol. 54; liema parti tal-istess  
nota ordnat li għandha tiffirma parti ntegrali minn dik is-  
sentenza;

U ordnat illi l-ispejjeż, dati ċ-ċirkustanzi tal-każ, jit-  
hallsu minn għand il-konvenut; wara li kkunsidrat;

Illi mill-provi jirriżulta soddisfaċentement li l-fuq im-  
semmi Joseph Edward Grixti kien jinsab fiċ-ċirkustanzi li  
taw lok għad-dikjarazzjoni tal-falliment tiegħu minn qabel  
l-ewwel ta' Frar 1951, u li l-konvenut, almenu f'din id-data,  
kien b'sikurezza jaf b'dawk iċ-ċirkustanzi;

Illi l-attijiet b'titolu oneruż u l-pagamenti magħmulin  
mid-debitur qabel id-dikjarazzjoni tal-falliment huma an-  
nullabbli, meta jikkonkorru karatteri ta' dolo ankj da parti  
tal-interessat; u dan id-dolo hu prezunt jekk jiġi pruvat  
illi l-interessat kellu konjizzjoni tal-falliment jew taċ-ċir-  
kustanzi li jinduċu għad-dikjarazzjoni tiegħu;

Illi jirriżulta pruvat li l-fuq imsemmi Joseph Edward  
Grixti, wara d-data fuq riferita, għamel operazzjonijiet  
mal-konvenut u pagamenti lill-istess konvenut, u dawn hu-  
ma dawk riżultanti minn nota fil-fol. 51 tal-proċess taħt l-  
ittra (a), tal-valur ta' £5587. 9. 1; liema operazzjonijiet u  
pagamenti għandhom kwindi jiġu annullati;

Illi jirriżulta wkoll pruvat li għand il-konvenut jinstabu  
depożitati l-effetti ndikati fl-imsemmija nota taħt l-ittra  
(c), tal-valur ta' £1516. 1. 7, kompriż il-profit tal-10%;

Illi, fi-ahharnett, jirrizulta wkoll pruvat illi, oltre l-operazzjonijiet u l-pagamenti fuq riferiti, l-istess Joseph Edward Grixti kellu jiehu minn għand il-konvenut is-somma ta' £355. 5. 7, kwantu għal £155. 5. 7 prezz ta' merċi mibjugħa u konsenjata lill-istess konvenut, jew prezz ta' merċi mill-konvenut inkassat u miżmum, u kwantu għal £200 in rifiżjoni tas-sehem li kellu l-fallit mill-van fuq imsemmi, li baqa' f'idejn il-konvenut bil-kondizzjoni li jħallas lill-imsemmi Grixti din s-somma ta' £200, dak li iżda ma għamelx;

Rat fol. 68 in-nota tal-appell tal-konvenut, u fol. 69 il-petizzjoni tiegħu, fejn talab li s-sentenza fuq imsemmija tiġi revokata, billi tiddikjara li l-appellant ma kienx jaf bl-istat prossimu għall-falliment ta' Joseph Edward Grixti meta huwa għamel operazzjonijiet kummerċjali miegħu u rċieva hlassijiet minn għandu, u meta rċieva merkanzija kontra avanzi ta' flus li għamillu, u billi tiddikjara wkoll, dwar il-van, li l-attur naqas ukoll iġib il-prova rikjesta mil-liġi tal-interess ta' Grixti fiha, u f'kull każ il-ġudizzju dwar l-istess van huwa irritwali; billi konsegwentement l-appellant jiġi meħlus mid-domandi attriċi u/jew mill-ġudizzju (rigward il-van) skond il-każ. Bl-ispejjeż taż-żewġ istanzi;

*Omissis;*

Ikkunsidrat;

L-istanza hi s'issa f'ħames domandi. Minbarra l-ħames domanda, li (ħlief kwantu għall-van) hi ta' sempliċi kano-nizzazzjoni, l-erbgha domandi l-oħra huma bażati fuq l-art. 577(2) u (3) Kap. 17 Ediz. Riv., li jikkontempla l-azzjoni pawljana fallimentari, b'karattru rikuperatorju jew restitutorju favur il-massa;

Din l-azzjoni tirrigwarda l-attijiet kompjuți mill-kummerċjant fiż-żmien taċ-ċessazzjoni tal-pagamenti, attwali jew prossima, iżda anterjorment għad-dikjarazzjoni tal-falliment magħmula minnu jew mill-Qorti. Dawk "qabel" dik iċ-ċessazzjoni jistgħu jkunu sugġetti għall-azzjoni pawljana ordinarja; u dawk "wara" d-dikjarazzjoni tal-falli-

ment huma nulli senz'altro, atteża l-indisponibbilità tal-beni bħala effett ta' dik id-dikjarazzjoni;

Trattandosi ta' attijiet b'titolu oneruż (bħal fil-każ prezenti), kull obligazzjoni, att jew pagament, jista' jiġi annullat jekk ikun hemm frodi anki mill-parti tal-interesat (tal-konvenut, f'dan il-ġudizzju); u l-att jitqies li sar bi frodi mill-interesat jekk jiġi pruvat li dan l-interesat kien jaf bil-falliment, jew biċ-ċirkustanzi li taw lok għad-dikjarazzjoni tal-falliment;

F'dan il-każ, l-imsemmi Joseph Edward Grixti ddikjara l-falliment tiegħu fil-31 ta' Marzu 1953, u gie dikjarat fallit b'effett mill-ewwel ta' Diċembru 1951. Fil-kawża prezenti, gie deċiż mill-Ewwel Qorti li l-konvenut kien jaf biċ-ċirkustanzi li taw lok għall-falliment ta' Joseph Edward Grixti fl-ewwel ta' Frar 1951. L-appellant qiegħed isostni li fl-operazzjonijiet kollha li għamel mal-imsemmi Joseph Edward Grixti (s'intendi sad-dikjarazzjoni tal-falliment) hu ma kienx jaf b'dawk iċ-ċirkustanzi;

Ma hemmx bżonn jingħad illi l-ispostament tad-data għandu importanza kbira għall-ambitu tal-operazzjonijiet li jkun nvoluti fid-deklaratorja ta' nullità;

Sabiex din il-Qorti tista' tapprezza l-fatti rettament u tinkwadrahom fil-prinċipji ġusti, hu xieraq li jiġu premissi xi konsiderazzjonijiet dwar dawn il-prinċipji "in subiecta materia";

L-ewwel kwistjoni hi din — dwar x'inh i preċiżament din ix-"scientia decoctionis vel proximae decoctionis" li għandha tiġi pruvata. Fil-Liġi Maltija, din ix-xjenza għandha tiġi korrelatata maċ-"ċessazzjoni tal-pagamenti", mhux mal-"insolvenza". Bl-istess mod kif, sabiex ikun hemm falliment, hu suffiċjenti li l-kummerċjant ikun waqaf mill-pagamenti, avvolja talvolta l-attiv tiegħu jissupera l-passiv, u ma jehtiegħ li jkun hemm l-insolvenza, li hi impotenza reali u insanabbli li wieħed jissoddisfa l-obbligazzjonijiet tiegħu, hekk ukoll, għall-finijiet tal-azzjoni pawljana fallimentari hu biżżejjed li jiġi pruvat li l-kreditur kien jaf biċ-ċessazzjoni tal-pagamenti, mingħajr ma hemm bżonn li jiġi pruvat li hu kien jaf li l-passiv kien jeċċedi l-attiv;

Hu importanti ferm, għall-finijiet tal-indaġini ta' fatt li aktar il-quddiem għandha ssir dwar il-konnoxxenza tal-konvenut, li jiġi definit tajjeb f'hix tikkonsisti din iċ-ċessazzjoni tal-pagamenti, li anki qabel id-dikjarazzjoni tal-falliment tikkostitwixxi dak il-falliment latenti, ossija perijodu suspett, li hu, fil-każijiet kongruwi, fonti ta' annullament ta' atti, pagamenti u obligazzjonijiet;

Fid-dritt anki franċiż u taljan, kienet issir distinzjoni bejn is-sospensjoni u iċ-ċessazzjoni tal-pagamenti; imma din in segwitu giet proskritta, u gie ritenut li s-sospensjoni tamonta għac-ċessazzjoni li hi nduttiva tal-istat ta' falliment (Parodi, Lez. Dto. Comm., Tomo I, p. 141-144);

Issa, din iċ-ċessazzjoni għandha tiġi distinta minn dak li fil-gurisprudenza gie msejjaħ "un momentaneo dissesto finanziario", ossija "momentanei imbarazzi", jew "momentaneo arenamento" (ara Coen, voce Fallimento, para. 29-30 u 78, jew, kif sejjaħlu l-Andreoli (Il Fallimento, p. 114), "momentanea difficoltà facilmente superabile". Jekk it-terz ikun, mhux bit-tort, ħaseb li si trattava biss ta' kriżi temporanja superabbli, allura ma jkunx hemm fih ix-"scientia decoctionis". Lanqas il-fatt biss li l-kummerċjant ikun żamm ruħu "in gamba" bi prestiti, jew b'dilazzjonijiet, ma hu biżżejjed (Coen, ibidem, para. 41), sakemm apparentement ikompli n-negozju u jkompli l-hlasijiet. Il-Vidari (Corso di Dto. Comm., Vol. VIII, p. 119) jgħid, a propożitu:—"Non crediamo che l'eccedenza del passivo sull'attivo basti a determinare lo stato di fallimento, se ciò nullameno il commerciante, valendosi della sua abilità nel trovare oneste risorse a credito, continua a pagare con puntualità e rimane alla testa dei suoi affari; perchè in commercio, più che alle condizioni intrinseche, si guarda e si dà importanza a ciò che apparisce all'esterno; ed ove i creditori ancora non si accorgono di verun grave turbamento nello stato economico del proprio debitore, questi ha diritto di essere riputato solvente. La legge, infatti, non dice che il commerciante sopraffatto da debiti è in istato di fallimento, ma dice che è in istato di fallimento il commerciante che cessa di fare i propri pagamenti";

Dan ifisser, għalhekk, li mhux biżżejjed li t-terz, fi-



azzjoni revokatorja fallimentari, ikun jaf li l-azzjenda hi żbilanċjata, jekk intant il-kummerċjant, sija pure b'operazzjonijiet ta' kreditu, ikun qiegħed ikompli l-impenji tiegħu (ara wkoll Coen, para. 44 u 472). Anki jekk il-kummerċjant ikun qiegħed jivversa f'kondizzjonijiet ekonomiċi prekarji, jista', b'self, jitqiegħed fi stat li jsostni l-impenji tiegħu (Coen, para. 609). Kif jgħid il-Parodi, ibidem p. 145, sabiex ikun hemm iċ-ċessazzjoni tal-pagamenti (li magħha hi relatata x-xjenza tat-terz), jeħtieġ li "i rifiuti di adempiere alle proprie obbligazioni presentino nel loro assieme e nel loro numero la prova del disordine e dell'incaglio degli affari del commerciante che si vuole dichiarare fallito";

Il-Pipia (Trattato di Dto. Commerciale, Vol. V, Lib. VI, para. 678, p. 466), wara li jgħid illi "la consapevolezza perfino di un semplice dissesto del commerciante non può equipararsi a scienza dello stato di cessazione dei pagamenti", ikompli jirrileva, għustament, li dik ix-xjenza tista' tiġi ndotta minn "notorjetà" ta' dak l-istat, għaliex apuntu l-pubblicità tippresupponi l-"persistenza" tiegħu. Jekk l-iżbilanċ ikun notorju, vwoldiri li ilu sejjer, u għalhekk vwoldiri li ma kienetx kriżi momentanea;

It-tieni pont jirrigwarda l-oneri tal-prova tax-xjenza tat-terz interessat. Mill-lokuzzjoni tat-tielet subartikolu tal-art. 577 fuq imsemmi jidher ċar li hu l-instant għall-annullament li għandu jagħti l-prova tax-xjenza tat-terz, u mhux dan jagħti l-prova tal-"insciantia" tiegħu nnifsu. Del resto, dan hu nsenjament komuni (Coen, ibidem para. 481-496). Il-Pipia (loc. cit. p 466) jgħid li l-liġi tirrikjedi din il-prova "da effettuarsi dal curatore, attore nel giudizio revocatorio, che il terzo conosca lo stato di cessazione dei pagamenti in cui si trovava il commerciante benchè non ancora dichiarato fallito";

Din il-prova, ikompli jgħid dan l-awtur, tista' tiġi ndotta minn preżunzzjonijiet, basta li jkunu "gravi, precise e concordanti". Ċert hu li mhux biżżejjed li t-terz seta' "thasseb biss" dwar l-istat ekonomiku tal-kummerċjant, imma jeħtieġ li jiġi pruvat konkludentement li "hu kien jaf" bl-istat taċ-ċessazzjoni tal-pagamenti. Jgħid l-Im-

hallef Debono (Fallimento nel Diritto Maltese, p. 55):—  
 “Solo è da avvertire col Casaregi che non basta provare che l'interessato avesse avuto qualche dubbio dello stato dell'altro contraente, perchè ove si ricerca la scienza non basta la dubbietà”;

Premessi dawn il-prinċipji, il-Qorti tgħaddi biex teżamina l-pont ta' fatt dwar meta l-konvenut sar jaf biċ-ċirkustanzi li taw lok għall-falliment; u biex dan l-eżami jsir sewwa, hu xieraq li jiġu mgħoddija in rassenja, brevement, in kwantu huma fatti li jistgħu jinfluwixxu fuq ix-xjenza tal-konvenut, ir-relazzjonijiet bejn Joseph Edward Grixti u l-konvenut, li ma kienux relazzjonijiet aċċidentali, ossija sporadiċi, imma pjuttost prolungati u pekuljari;

Joseph Edward Grixti beda jinnegozja taħt id-ditta “Christie Davies & Sons” fl-1936 (fol. 169 proċess fall.). Fl-1945 kien ammassa kapital ta' £38,000 (fol. 170). Hu l-fallit, George Grixti, u l-konvenut kienu speċi ta' assoċjati fin-negozju tal-fallit, fis-sens li dan hu u l-konvenut (li kienu in soċjetà bejniethom taħt id-ditta “George Grixti & Sons”, ara kopja tal-kuntratt fol. 404 u fol. 373) kienu jmexxulu l-merkanzija tiegħu, sa anki taħt id-ditta tiegħu “Christie Davies & Sons” (fol. 372 proċ. fall.), u jagħtuh flus mill-kaxxa komuni tagħhom (371 proċ. fall.). Kien hemm anki hu iehor, u għad li l-fallit isejthom kollha mpjegati, ir-rimunerazzjoni tagħhom kienet tikkon-sisti f'sehem mill-profitti tiegħu, b'mod li hu kien jiehu żewġ kwinti, kull wieheġ miż-żewġ hutu kwint, u l-konvenut il-kwint restanti;

Baqa' sejjer dan l-arranġament sal-1949 (fol. 172 proċ. fall.); mbgħad minn dik is-sena sal-falliment il-konvenut baqa' assoċjat fin-negozju tal-fallit, fis-sens li kien jiehu ½% mit-“turn over” (fol. 172 u 207 proċ. fall.). Mill-1946 sal-1950 il-profitt lord mensili kien £500. Il-konvenut kien jikrili l-post, li kien is-sedi tan-negozju, u l-istess konvenut kellu negozju proprju tiegħu fil-pjan terran tal-istess post (fol. 172 proċ. fall.). Fl-1949 il-konvenut għamillu l-ewwel self rilevanti ta' £3000 (fol. 173 proċ. fall.) biex jestendi n-negozju; is-somma setgħet kienet ffit anqas, u ma gietx mogħtija f'daqqa (fol. 145, 146 ta' dan il-pro-

ċess). Dak iż-żmien il-fallit kellu merkanzija tal-valur ta' £23,000 (173 tergo proċ. fall.). Il-konvenut kompli javanzalu flus biex jalimentalu n-negozju, u aktar tard biex jassestalu l-azjenda. Sa anki wara d-dikjarazzjoni tal-falliment il-fallit baqa' jahdem mal-konvenut (fol. 171 proċ. fall.);

Għalhekk, mentri minn naħa waħda l-konvenut, f'dawn iċ-ċirkustanzi partikulari, kellu forsi aktar okkażjoni minn kreditur ordinarju li jkun jaf bl-istat ekonomiku ta' Grixti (għalkemm mill-provi jittrapela li l-konvenut kien jagħti flusu u jieħu seħmu bla ma tant jibbada għall-kotba tan-negozju u l-istat reali tal-azjenda), minn naħa l-oħra hu seta' wkoll, aktar minn kreditur ordinarju, jara l-affluwenza tal-merkanzija fi kwantità imponenti, u josserva l-istat apparentement floridu tan-negozju b'kummerċ estiż, b'rappreżentanzi redditizji ta' ditti esteri importanti u bil-konkors ta' impjegati subalterni diversi, u jkun favorevolment impressjonat b'dan l-istat apparenti ta' prosperità, li f'xi żmien kien anki ndubbjament reali;

Fuq dan l-isfond għandha ssir l-indaġini dwar id-data li fiha il-konvenut kellu x-"scientia decoctionis";

Il-Qorti tal-Ewwel Istanza, fis-sentenza issa appellata, stabbiliet id-data tal-ewwel ta' Frar 1951 bħala dik li fiha l-konvenut kien jaf biċ-ċirkustanzi li taw lok għall-falliment ta' Grixti. Dik il-Qorti bbażat il-konklużjoni tagħha unikament fuq ix-xhieda tal-fallit. Il-konvenut ma tax ix-xhieda tiegħu quddiem l-Ewwel Qorti, però gie ammess li jixhed f'din l-istanza. Il-fallit xehed (fol. 39 ta' dan il-proċess) li fi Frar 1951 hu spjega lill-konvenut il-pożizzjoni tiegħu, u qallu li kien waqaf milli jagħmel il-pagamenti, u li kien fi stat ta' falliment;

Din il-Qorti, wara li riflettiet "a lungo" fuq iċ-ċirkustanzi u l-aspetti kollha tal-każ, ma thossx. bir-rispett kollu, li tista' taqbel mal-konklużjoni li għaliha waslet il-Qorti tal-Ewwel Grad; u dan għar-raġunijiet li sejrjn jin-għadu;

Għalhekk din il-Qorti thoss li ma giex pruvat konvincentement li fid-data misjuba mill-Ewwel Qorti l-konvenut kien jaf biċ-ċirkustanzi li taw lok għall-falliment;

Divers għal kollox hu l-istat tal-provi għar-rigward ta' Diċembru tal-1951. Anki apparti x-xhieda tal-fallit fuq ċitata, hemm l-istess awto-inkolpazzjoni tal-konvenut, meta dan jgħid li hu kien allura jaf li Grixti "ma kienx qiegħed tajjeb ekonomikament, u li seta' jitlef kollox jekk ma jieħux xi merkanzija"; u jgħid ukoll li f'din l-okkażjoni ta' Diċembru Grixti qallu "li ma kienx qed ilaħħaq mal-pagamenti". Jgħid ukoll li Grixti nfirmah li kien jeħtieġ li hu jieħu bi hlas merkanzija flok flus, għaliex flus ma setgħax jagħtieh, u li, jekk ma jieħux merkanzija, jitlef kollox, "għax ma kienx qiegħed ilaħħaq mal-pagamenti u kien qiegħed jirċievi ittri minn għand l-avukati biex iħallas id-djun tiegħu". Kompla jgħid l-istess konvenut li l-impjegat tal-fallit. Cassar, kien ukoll qallu li, jekk ma jieħux il-merkanzija, "ma jieħu xejn". Għalhekk huma ssuggerewlu li jillikwidaw, u fil-fatt sar dak li juru l-kontijiet eżibiti in kopja fol. 13 et seq. Dok. C ta' dan il-proċess (ara fol. 375-376 proċ. fall.). Ara wkoll fl-istess sens ix-xhieda tal-konvenut fol. 148 u 149 ta' dan il-proċess. L-operazzjoni li saret f'Diċembru u ċ-ċirkustanzi konkomitanti, flimkien mal-kliem tal-fallit ammessi mil-konvenut, kienet "ictu oculi" operazzjoni rovinuża u suspetta, li l-konvenut ma setgħax ma jiddeduċix minnha l-istat ta' falliment, ma setgħax ma jarax li hu kien qiegħed jagħmel haġa bi profitt għalih u bi hsara tal-kredituri l-oħra, li dak li kien qed isir ma kienx att normali ta' adempiment tal-obbligazzjonijiet ta' kummerċjant (Andreoli, loc. cit. p. 119), u li b'dak li kien qed isir kienet qegħdha tiġi vjolata il-"par condicio creditorum"; u fuq kollox, l-istess konvenut ammetta li f'dik l-okkażjoni l-fallit kien qallu proprju dak li jeħtieġ għax-"scientia decoctionis", illi ċjoè hu ma kienx qed ilaħħaq mal-pagamenti — dikjarazzjoni li l-istess konvenut seta' faċilment isib konfermata mill-abdikazzjoni mis-sedi tal-Belt u minn negozju suspett li ġie lilu propost u li ġie fil-fatt kompjut. Ċert hu, għalhekk, kuntrarjament għal dak li ġie sostnut fil-petizzjoni tal-appell, li almenu f'Diċembru 1951, meta saret dik l-operazzjoni, il-

konvenut kien jaf biċ-ċirkustanzi li taw lok għall-falliment;

Dik l-istess operazzjoni, għalhekk, għandha tiġi kolpita bis-sanzjoni tal-azzjoni pawljana fallimentari, kif ukoll kull oħra sussegwenti. Hu intuwittiv li anki dik l-istess operazzjoni għandha tiġi kolpita. Ara deċiżjoni riportata fil-"Giurisprudenza sul Codice di Commercio" ta' Navarrini u Vedani, art. 709, para. 16, li qalet hekk:— "L'atto che ha fornito al tribunale il criterio per stabilire la data della cessazione dei pagamenti resta compreso entro il periodo del tempo per il quale è operativa la presunzione di frode dichiarata dall'art. 789 (App. Venezia 14 Maggio 1914, Ceccato c. Banca Cittadella); u l-oħra ibidem, para. 18:— "Gli atti quindi compiuti in tal giorno vanno considerati senz'altro come compiuti dopo la cessazione dei pagamenti".

Ma hux tant possibbli li, apparti x-xahar u l-annu, tiġi preċiżata l-għurnata li fiha giet mil-fallit u l-konvenut progettata dik l-operazzjoni rovinuża u frawdolenti. Il-kontegġ finali, kif jidher mil-fol. 18, sar fis-26 ta' Diċembru 1951. Izda l-istess konvenut (fol. 149 tergo ta' dan il-proċess) jgħid li l-kontijiet saru xi ffit granet wara li l-fallit mar Birkirkara. Il-fallit ukoll jgħid li d-diskussjonijiet u l-kontegġi pprolungaw ruħhom (fol. 104 tergo u 105). Issa, peress li, sabiex giet stabbilita minn din il-Qorti d-data taċ-ċessazzjoni tal-pagamenti fis-sentenza tagħha tal-15 ta' April 1955 (fol. 528 proċ. fall.), ittiegħdet bħala kriterju l-operazzjoni rovinuża fuq imsemmija, dik stess, ċjoè, li issa serviet ta' kriterju anki għall-fissazzjoni tad-data tax-"scientia decoctionis", għalhekk jidher loġiku li għall-finijiet ta' din ix-"scientia" tiġi fissata l-istess għurnata tal-ewwel ta' Diċembru, 1951;

Ikkunsidrat, dwar punti oħra nvoluti fil-meritu;

Dwar id-dritt ta' ritenzjoni;

Il-konvenut jippretendi dritt ta' ritenzjoni għar-rigward ta' xi merkanzija li kienet tal-fallit, li però qiegħedha fil-pussess tiegħu. In sostanza, il-konvenut qiegħed

jirreklama il-plegg kontrattwali, li jaghti lok għal privilegg speċjali fuq hwejjeg mobili, mhux suggett għar-registrazzjoni (art. 2068, 2069, 2113, 2137, u 2145 Kop. 23);

Skond il-pretensjoni tal-konvenut, dan ma hux il-każ ta' kostituzzjoni ta' penju għar-rigward ta' debitu preżistenti, f'liema każ kienet tidhol il-kwistjoni tal-aċċertament tal-perijodu suspett, tant għar-rigward tad-debitu kemm għar-rigward tal-kostituzzjoni tal-penju, rispettivament. Din kienet kostituzzjoni kontestwali, fis-sens li l-konvenut kien iħallas id-dazju fuq il-merkanzija li kien iġib Grixti, u mbgħad iżomm il-merkanzija bħala rahan għall-ħlas tad-dazju (fol. 376 tergo proċ. fall., u 151 tergo u 152 ta' dan il-proċess);

Is-soluzzjoni, għalhekk, hi sempliċi. Jekk il-kostituzzjoni tal-penju saret wara d-data fuq stabbilita, allura hi kolpita ugwament bis-sanzjoni tal-liġi, u ma hemmx id-dritt ta' ritenzjoni li qiegħed jinvoka l-konvenut. Kollox jiddependi mill-aċċertament tad-data li fiha saret l-operazzjoni ta' zdoganament u ritenzjoni tal-merkanzija bħala rahan — indaġini li trid issir "uti infra";

Dwar il-van;

Dan hu l-van "Commer" li kien iservi għan-negozju tal-fallit (fol. 173 proċ. fall.). Jinsab imsemmi fil-lista taht l-ittra (a) fol. 51 ta' dan il-proċess. b'dikontru iċ-ċifra £500, u darb'oħra fil-lista taht l-ittra (d) fol. 5, b'dikontru ċ-ċifra £200;

Kif sewwa rrileva l-appellant fil-petizzjoni. l-Ewwel Qorti inavvertitament ikkomprenidietu darbtein. billi kkundannat lill-konvenut iħallas il-prezz tiegħu f'£500 taht it-tielet domanda, u mbgħad ikkundannatu iħallas £200 taht il-ħames domanda. Għal dan qiegħed iġi awtomatikament rimedjat bir-regolament li sejra tagħmel din il-Qorti "uti infra";

L-appellant, però, imur aktar il-hemm, u jgħid li l-fallit suppost li akkwista kreditu fuq dan il-van minn għand hux, u ntant dan l-akkwist ma ġiex pruvat kif jeh-

tieg, ċjoè bil-produzzjoni ta' skrittura; u jirrileva wkoll li se maj dan igib biss għal stat ta' komunjoni fil-van bejn il-fallit u l-appellant, u li kwindi kien hemm lok għall-bejgħ tiegħu u qasma tar-rikavat, u mhux għall-ħlas tas-sehem tal-fallit mil-parti tal-appellant;

Din il-Qorti hi ta' fehma li dawn ir-riljevi huma nsostenibbli in vista ta' dan li sejjer jingħad. Fol. 173 proç. fall. il-fallit jgħid li hu kellu dan il-van; isemmieh bhala haga proprjetà tiegħu. L-istess konvenut jammetti li l-van kien tal-fallit, u fol. 376 jgħid hekk:— "Jiena għallbidu ħriġt għall-fallit £100, u hu ħallsu lil Mizzi tant fix-xahar, u meta ħallsu naturalment il-van kien tiegħu, u l-liċenzi marru f'ismu. Meta ahna llikwidajna, jiena ħadt il-van minn għandu bil-prezz ta' £500". Iç-çessjoni tal-kreditu ta' George Grixti kontra l-konvenut lill-fallit, ċjoè tal-kreditu ta' £200, saret "wara" l-likwidazzjoni (ara fol. 206 tergo), bil-ħsieb li, b'hekk, il-fallit jakkwista sehem fil-van, li kien gie assenjat fil-likwidazzjoni lill-konvenut bil-prezz ta' £500. Il-fallit, non ostanti l-assenjazzjoni tal-van lill-konvenut fil-likwidazzjoni ta' Diċembru 1951, evidentement ried ikompli jahdem bih, u għal dan l-iskop saru diversi operazzjonijiet bejnu u l-konvenut, iżda kollha "wara" l-assenjazzjoni, kif jidher anki mix-xhieda tal-konvenut fol. 376. Anki l-iskrittura fol. 391, għalkemm sibillina fir-redazzjoni tagħha, isservi biex turi (għat-tergo) li l-kreditu ta' George Grixti kontra l-konvenut gie mdaħħal fin-negozju li sar dwar il-van "wara" l-assenjazzjoni tiegħu fil-likwidazzjoni. Dik l-iskrittura, infatti, iggib id-data tat-28 ta' Jannar "1952". L-istess konvenut, ukoll, fol. 376 tergo, jgħid li meta, "wara" l-likwidazzjoni, hu deherlu li kien eççessiv il-korrispettiv ta' £500 għall-assenjazzjoni tal-van, kien "allura" li saret l-operazzjoni li fiha gie mdaħħal il-kreditu ta' George Grixti;

Issa, hu elementari li fl-azzjoni revokatorja ossia pawljana, meta tirnexxi, jitqies, fir-rapporti tal-partijiet in kawża, "perinde ac si nihil gestum asset"; il-patrimonju tal-fallit jerga jigi rimess fl-istat li kien qabel l-operazzjoni (Butera, De'l'Azione Pauliana, pag. 96). Mela, annull-

lata l-likwidazzjoni li saret f'Diċembru 1951 bejn il-fallit u l-konvenut, taqa' wkoll l-assenjazzjoni tal-van, li jitqies rimess fil-patrimonju tal-fallit favur il-massa tal-kredituri. Per konsegwenza, kull negozju sussegwenti dwar il-van ma għandux jitqies, għaliex kull negozju simili bejn il-fallit u l-konvenut hu ugwalment null, għall-istess raġuni li hi nulla l-likwidazzjoni li saret f'Diċembru 1951. Il-van jerga jmur lura "ex tunc" fil-patrimonju tal-fallit in forza tal-karattru rikuperatorju tal-azzjoni pawljana. Jekk il-konvenut, li hu tenut jagħtieh lura, iddispona minnu, allura jidhol il-karattru restitutorju ta' dik l-azzjoni bl-"aestimatio rei". Il-valur assenjat fil-likwidazzjoni kien ta' £500. Imma, annullata dik il-likwidazzjoni, il-valur għandu jkun dak (akbar jew iżgħar) li l-van kellu meta hareġ mill-patrimonju tad-debitur, ossija tal-fallit (Butera, ibidem p. 583);

Din ir-regola dwar l-"aestimatio rei" għandha tiġi segwita fil-fissazzjoni tal-valur ta' kull haġa oħra formanti l-oġġett tal-likwidazzjoni ta' Diċembru 1951, li, għad li għandha tiġi restitwita, ma teżistix aktar;

#### Dwar il-profitti;

Kif jidher minn nota fol. 49 ta' dan il-proċess, fit-tieni paragrafu tagħha, l-attur nomine qiegħed jirreklama anki l-profitti normalment realizzabbli fil-bejgħ tal-merċi, li ġew kompriżi fl-effett rikuperatorju jew restitutorju tal-azzjoni pawljana (ara noti fol. 52 u 53 (b) u (c) fejn hemm il-kalkolu ta' dan il-profitt). Fis-sentenza appellata dak il-profitt ġie akkordat;

Verament, fl-att taċ-ċitazzjoni, fid-domandi rilevanti għal dan il-punt, ċjoè t-tielet u r-raba' waħda, l-attur nomine, fil-każ ta' nuqqas ta' restituzzjoni tal-"ipsa res", qiegħed jitlob il-valur. Ma jissemmiex espressament il-profitt;

Iżda, fil-fehma ta' din il-Qorti, dan ma hux ostakolu; għaliex fil-konċett tal-"aestimatio rei", li jidhol f'każ ta' nuqqas ta' restituzzjoni tal-istess "res", hu kompriż il-profitt, inkwantokkè d-dottrina tradizzjonali hi fis-sens li r-restituzzjoni għandha ssir "cum omni causa", ċjoè bil-



frutti percepti jew b'dawk "qui percipi potuerunt" (Butera, loc. cit. p. 597). Il-kelma "valur", fid-domandi fuq imsemija, hija ekwivalenti għall-"aestimatio rei"; u kif ingħad, din tikkomprendi, skond il-framment klassiku ta' Ulpiano (fr. 10, para. 20, Dig. quae in fraud, credit. XLII, 8), adottat tradizzjonalment mid-dottrina, il-profitti. "Et fructus non tantum qui percepti sunt, verum etiam hi qui percipi potuerunt a fraudatore, veniunt....." Għalhekk, jistgħu jiġu mill-Qorti provvduti anki l-profitti;

#### Dwar il-ħames domanda;

Din hija diretta għall-kanonizzazzjoni kontra l-konvenut ta' kreditu tal-fallit, il-lum tal-massa tal-kredituri tiegħu, assommanti għaċ-ċifra ta' £355.57, kwantu għal £155.57 prezz ta' merċi lilu mibjugħa u konsenjata, u kwantu għal £200 valur ta' sehem fil-van "Commer". Għal din id-domanda jirreferixxu l-para. (e) fol. 46 ta' dan il-proċess, il-para. 4 tan-nota fol. 49, u l-para. (d) fol. 54;

Kwantu għall-£200 tal-van. apparti li, kif ingħad, fis-sentenza appellata kien hemm duplikazzjoni ta' kundanna, in kwantu li l-valur tal-van f'£500 kien ġa ġie kompriz fil-kundanna fuq it-tielet domanda, dan sejjer jiffirma oġġett tar-regolament f'din is-sentenza "infra";

Kwantu għall-kreditu ta' £155.57. dan irriżulta mill-prospett fol. 46, mid-dokumenti..... Del resto, ebda aggravju relattiv għal dan il-kreditu ta' £155.57 ma hu dedott fil-petizzjoni; u fil-kontestazzjoni oriġinarja fin-nota tal-eċċezzjonijiet fol. 6 u tergo, ingħad biss li, se maj, hemm lok għall-kompensazzjoni ma' dak li għandu jieħu l-konvenut minn għand il-fallit — pretensjoni ovvjament inaċċettabbli, tant għaliex il-kreditu tal-massa għadu illikwidu, kemm ukoll għaliex kull kompensazzjoni tkun kuntraria għall-effetti dikjarattivi tal-falliment, li iġibu l-indisponibilità tal-beni tal-fallit, anki bil-mezz tal-kompensazzjoni, u li jimponu l-ugwaljanza tal-kredituri;

Għad li, għalhekk, din il-Qorti taqbel mal-Ewwel Qorti li dak il-kreditu ta' £155.57 hu dovut, eppure għal issa ma tistax tiġi provvduta l-ħames domanda, stante li din tik-

komprendi anki l-preteża ta' £200 dwar il-van "Commer", li għad trid tiġi regolata "uti infra";

### Ikkunsidrat;

Illi hu għalhekk ċar, minn dak li ntqal, li, apparti d-deċiżjoni dwar l-Ewwel domanda, skond ma issa qeghedha tirritjeni din il-Qorti, kwantu għat-tieni, it-tielet u r-raba' domanda, u kwantu għal dik il-parti tal-hames domanda li tinkludi l-preteża dwar il-van, hemm lok għall-provvediment infra-indikat. Jehtieg, infatti, li, stante l-kambjament tad-data tax-"scientia decoctionis" kif issa stabbilita minn din il-Qorti, isir elenku "ex novo" tal-operazzjonijiet u pagamenti kolpiti. Jehtieg ukoll li, dwar il-merci li l-konvenut qiegħed jiddetjeni bhala rahan, jiġi aċċertat, stante l-kambjament tad-data fuq imsemmija, meta saret il-kostituzzjoni tar-raham. Jehtieg ukoll li ssir likwidazzjoni "ex novo" tal-valur tal-merkanzija restitwenda, f'każ li ma għadhiex teżisti, u tal-profit. Infatti, f'din is-sede l-appellant qiegħed jallega li diversi mill-oġġetti kienu avarjati jew skadenti, u sa anki kellhom jiġu mormija, li x'uhud kellhom jiġu mibjugħa bit-telf, li oħrajn ġew ritirati mill-pussess tiegħu mill-istess fallit, u in fine li xi merkanzija li ġie kundannat jirrestitwixxi kienet ta' proprjetà tiegħu. Hu spedjenti, għalhekk, il-provvediment infraskritt;

Għal dawn il-motivi;

Tiddeċidi;

Billi tirriforma s-sentenza appellata fuq l-ewwel domanda, fis-sens li tistabbilixxi d-data li fiha l-konvenut kien jaf biċ-ċirkustanzi li taw lok għall-falliment ta' Joseph Edward Grixti f'dik tal-ewwel ta' Diċembru 1951;

U kwantu għall-ispejjeż ta' din id-domanda, stante li l-attur nomine sostna d-data tal-ewwel ta' Frar 1951 u l-konvenut eskluda x-xjenza f'kull żmien, tordna li jibqgħu bla taxxa, dritt tar-Registru bin-nofs;

Kwantu għad-domandi l-oħra, tirriżerva li tipprovdi

fuq l-appell dwarhom wara li jġi espletat l-inkarigu mogħti bil-provvediment infraskritt;

Tinnomina lil Paul Busuttil, F.M.L.A., C.E.T.D., S.F.A.I., bħala perit komputista ġudizzjarju, sabiex, a spejjeż provvitorjament tal-konvenut, wara li jagħmel l-indaġni opportuni, u wara li jqies il-kontestazzjoni u provi tal-konvenut, anki riferibbilment għan-noti fol. 157, 158 u 159, ta' dan il-proċess, jirrelata in bazi għal dawk il-prinċipji enunċjati f'din is-sentenza li għandhom x'jaqsnu ma' din l-indaġni, (a) liema huma, dettaljatament, il-merċi, effetti u flus formanti l-oġġett tal-operazzjonijiet li għamel Joseph Edward Grixti mal-konvenut, u tal-pagamenti li dan Grixti għamel lill-konvenut mill-ewwel ta' Diċembru 1951 inklużivament il-quddiem sad-dikjarazzjoni tal-falliment tal-31 ta' Marzu 1953 (kwantu għall-flus anki dawk inkassati talvolta mill-konvenut għan-nom u fl-interess tal-imsemmi Grixti, oltrekkè dawk riċevuti minn għandu direttament; (b) liema huma, dettaljatament, l-oġġetti, valuri, effetti u merċi ta' proprjetà tal-fallit li l-konvenut qiegħed iħomm minhabba li jippretendi dritt ta' ritenzjoni fuqhom minhabba hħas ta' daxju jew għal kull raġuni jew kawża oħra, billi tiġi ndikata partitament id-data preċiża (ġurnata, xahar u sena) li fiha saret l-operazzjoni bejn Grixti u l-konvenut, li in bazi tagħha l-istess konvenut jippretendi dritt ta' ritenzjoni; (ċ) jindika, dettaljatament, x'inhu l-valur tal-merċi, effetti, valuri u oġġetti oħra maemmijn fuq taħt (a) u (b), kalkulat dan il-valur skond l-istat tal-oġġetti meta hargu mill-patrimonju tal-fallit għal għand il-konvenut; (d) jindika, dettaljatament, għal dawn l-oġġetti kollha, il-profitt normalment realizabbli partitament, avut rigward għall-istat tagħhom, u l-kon-dizzjonijiet plateali tal-epoka; (e) u jindika l-valur tal-“Commer” van skond l-istat tiegħu fid-data rilevanti, ċjoè l-ewwel ta' Diċembru 1951. Huwa għandu fl-aħħarnett, għall-konvenjenza ta' riferenza, jirrikapitola l-konkluzjonijiet tiegħu;

Il-Qorti tirriżerva tagħti kull provvediment ieħor li 'iegħu jista' jinqala' l-ħżonn fil-kors tal-perizja u għall-espletament tagħha;

Il-perit ghandu, minbarra l-fakolta jiet soliti, anki l-fakolta li jisma x-xhieda u jaghtihom il-gurament;

Ir-rapport, li jista' jigi guramentat fir-Registru, ghandu jigi prezentat mhux aktar tard mill-10 ta' April 1959; ghal liema gurnata tibqa' rinvijata din il-kawza;

L-ispejjez, hliel dawk provvduti fuq, jibqghu rizer-vati.

---

---